

## اقبال کے تعليمی افکار اور جديد سائنسی علوم

### The Educational Ideas of Iqbal and Modern Scientific Knowledge

Khawaja Ghulam Rasool

Local Government & Rural Development Department, Jammu & Kashmir

[grkhawaja92@gmail.com](mailto:grkhawaja92@gmail.com)

In the stream of human faculties, there always have been the personalities who shape the face of human history, civilization and intellectual treads. In modern Muslim era, Allama Iqbal is one of the personalities who is still considered at the top of educational, intellectual, philosophical and pyramid of resurrection of Muslim Ummah. There are many certain and dynamics concepts of Iqbal about different domains of humanistic epoch of development. But to review, resurrect and apply the educational concepts of Iqbal, is dire need of the era. Because the roots of total and every sort of development rely upon the profound basis of education. In this article, the educational concept of Iqbal is analysed, covering different aspects of modern scientific education, its limitations, implications, status of different subjects in the realm of Islamic directives, education of women, noumenal futuristic horizons of education and practical endeavors for educational betterment of Ummah with contemporary applications explained precisely. The objectives of research are to explore the dynamic educational concepts of Iqbal and to articulate their contemporary importance and applications. The question(s) of research enquires the crux of educational philosophy of Iqbal and its application. Data collection and analysis was done, in accordance with the rules of qualitative research and discourse analysis. Conclusion/results are derived while employing the multi-facet technique of analysis. Major findings are summarized as that the educational concepts of Iqbal have their importance and relevance up to date. The revival needs the application of Iqbal's educational formulations.

*Keywords:* Allama Iqbal, educational concepts, modern scientific knowledge, way forward

کلیدی الفاظ: علامہ اقبال، تصور تعليم، جديد سائنسی علوم، مساعی در سلسلہ تعليم

ابتدائے کائنات کے حادثے کو وقوع پذیر ہونے صدیاں بیت گئی۔ اس کائنات زیریں کی وسعتوں کے سائنسی مفروضوں اور مشاہدات کے جائزے سے معلوم ہوا کہ نظام شمسی اور ہماری زمین کا حجم کائنات کے مقابلے میں حقیر ترین حد سے بھی چھوٹا اور کم ترین ہے۔ اسی طرح حضرت انسان کا کائنات سے تقابل کا خیال احمقانہ محسوس ہوتا ہے۔ اس کثیر الکائناتی بے پناہ اور لامتناہی وسعتوں کی سکیم (منصوبے) میں انسان کے وجود کا ظہور مہمل اور لایعنی معلوم ہوتا ہے۔ جب اس خلاء بسط و فضائے لامحدود میں انسان کا بشریاتی، جغرافیائی، تاریخی، تہذیبی، تمدنی، لسانی اور دیگر پہلوؤں سے مطالعہ و مشاہدہ کیا جاتا ہے تو عصر حاضر تک کی تمام تحقیقات کے منفقہ نتائج اس بات کا اعادہ کرتے ہیں کہ انسان کے علاوہ، انسانی طرز کی منطقی و شعوری مخلوق کا سراغ کہیں کسی گوشہ کائنات میں فی الحال میسر نہیں آیا۔ یہ معلومات انسان کی بے ثباتی کے باوجود اس کی ڈھارس بندھوتی ہے۔ سائنس و مذہب ہی مطالعے سے انسان کی تخلیق کا مرحلہ بھی بہت عجیب اور بے حیثیت معلوم ہوتا ہے۔ "صاحبان علم و حکمت" انسانی تخلیق کے واقعہ کو حادثاتی گردانتے ہیں اور اس کے آغاز حیات کو ایک خلیے کے بھی کئی جزوی حصوں سے تعبیر کرتے ہیں۔ کائنات میں انسان کے سوانحیت تخلیق کا کوئی اور پہلو، اور شاہکار معلوم نہیں ہوتا۔ آب و گل کے وسیع میدان میں مدتوں "احسن تقویم" کی

آرائشیں ہوتی رہیں۔ بالاخر خدائے ذوالجلال کے عظیم شاہکار حضرت انسان کا ظہور ہوا ہے۔ مذہبی تاریخ میں قصہ آدم و ابلیس وقوع پذیر ہوا۔ حضرت آدم کو علم کی بنا پر مخلوقاتِ عالمین پر فضیلت عطا ہوئی۔ خلافتِ ارض و سماء کا تاج اس کے سر پر رکھا گیا۔ ساکنانِ عرشِ اعظم کی تمنائوں کا خون ہوا۔ اسی تسلسل کے تحت زمانوں نے انسانوں میں گنتی شروع کی۔ پیغمبرانِ عظیم المرتبت کا تسلسل بھی جاری ہوا۔ جسدِ افسطری و ربانی قوانین نازل ہوتے گئے۔ ضروریاتِ عصر کے مطابق احکامات نازل اور ترمیم و تدوین کے مرحلے سے گزرتے گئے۔ بالآخر اس تسلسل کی آخری برگزیدہ ترین شخصیت حضرت محمد ﷺ کا ظہور مبارک ہوا۔ تمام پیغمبران کو مختلف القابات اور پیشوں کے ساتھ منسلک کیا گیا۔ لیکن نبی آخر الزماں نے اُٹی لقب پایا اور فرمایا کہ مجھے معلم بنا کر مبعوث کیا گیا ہے۔ عالمین کے اس عظیم ترین معلم نے آفاقی دین کی تبلیغ و اشاعت کا سلسلہ شروع کیا۔ پیغمبرانِ ذی وقار کی تاریخ میں حضرت ابراہیم کے بعد یہ واحد ذاتِ گرامی تھی کہ جن کی تبلیغ کا دائرہ صرف اپنی قوم تک محدود نہ تھا بلکہ فرزندانِ توحید، اس پیغام کو لے کر دنیا میں پھیل گئے۔ وہ جہاں بھی گئے اپنے علم و کردار کی عظمت کی بدولت دلوں کی دنیا تسخیر کرتے گئے۔ دنیائے عالم جو بت کدہ کی شکل اختیار کر چکی تھی۔ دینِ ابراہیمی ہو یا اہل کتاب کا مذہب، بدھ ازم ہو یا دیگر کوئی مذہب، ہر گاہ شخصیت پرستی سے مظاہر پرستی تک کا دور دورہ تھا۔ انسان اپنی فکری ذلت میں اس حد تک گر چکا تھا کہ وہ اپنے گرد و نواح کی گھٹیا ترین اشیاء کے سامنے بھی اپنی جبینِ نیاز جھکا لیتا تھا۔ ایسی صورت حال میں مسلمانوں نے دنیا میں اس پیغام کو پھیلا یا کہ کائنات، مظاہر کائنات و مافیہا پوجنے کی نہیں برتنے کی شے ہیں۔ اس طرح عمومی و عالمی سطح پر نظریہ توحید کو جانا اور مانا گیا۔ بقول علامہ اقبال

نہ تو زمیں کے لیے ہے نہ آسمان کے لیے  
جہاں ہے تیرے لیے، تو نہیں جہاں کے لیے [1]

یہ عقیدہ توحید کا ہلکا سا ثمر تھا کہ تقدیس کے لبادے میں ملبوس مظاہر و تصورات کو عملی طور پر کاملاً نہ سہی فکری اعتبار سے کھنگالا گیا۔ اس طرح فرزندانِ توحید کی تعلیمات کے باعث بڑی سطح پر فکری مہج میسر آئی کہ جس کی بدولت "تحقیق و تنقید" کو باقاعدہ ضابطہ علوم میں شامل کیا گیا۔ ذات سے لے کر کائنات تک ہر شے پر غور و فکر اور تحقیق شروع ہوئی۔ اس طرح ہمہ گیر قسم کے سائنسی و عمرانی علوم پروان چڑھے۔ وگرنہ یہ کیسے ممکن تھا کہ جو لوگ کسی شے / مظہر کو دیوتا / خدا سمجھتے اس پر تحقیق کرتے، اس کی جراحی کرتے؟ یہ عقیدہ توحید کا ہی خاصہ تھا کہ اس نے انسان کو ان تمام ذلتوں سے آزاد کرتے ہوئے عزت و توقیر سے سرفراز کیا۔ علامہ اقبال نے اس نکتہ کو اس طرح بیان کیا ہے۔

یہ ایک سجدہ جسے تو گراں سمجھتا ہے  
ہزار سجدے سے دیتا ہے آدمی کو نجات [2]

پھر کیا تھا کہ ہر شعبہ حیات میں مسلمان ترقی کی بلند سطح تک پہنچے۔ مغرب میں جب عہدِ جہالت (Dark ages) کا عرصہ تھا، مسلم تہذیب اس وقت دینی و دنیوی ترقی کے زینے طے کر رہی تھی اور اپنی درخشانی و تابانی کی بدولت پوری دنیا میں اس کا چرچا تھا۔ علم و معرفت، سائنس و ٹیکنالوجی، عمرانی علوم، فلسفہ و حکمت، ریاضی و منطق، طب و علم نجوم غرض کہ ہر شعبہ علم میں مسلمان لاشریک تصور ہوتے تھے۔ اس فضیلت کی گواہی غیر بھی دیتے تھے۔ مُرور زمانہ کے ساتھ ساتھ، طریق حکومت اور دیگر نظم ہائے حیات میں تنزلی کی بدولت مسلمان قنوطیت پسند، پابندِ تقدیر اور عمل گریزوں ہوتے گئے۔ یہاں تک کہ اہل مغرب انہی علوم کی تحصیل کر کے اپنی زبانوں میں منتقل کرتے گئے۔ پھر چشمِ فلک دانا و پیر نے وہ دن بھی دیکھے کہ جب "صاحبانِ عہدِ جہالت" احیائے علوم کی تحریکوں سے بہرہ ور ہو کر علم و حکمت کے اسرار و رموز کی نقاب کشائی پر مامور ہو گئے

اور "صاحبان علم و شعور" اپنی کم مائیگی اور کج فہمی کی بدولت مائل بہ جہل ہوتے گئے۔ اس طرح نتیجتاً یہ ناگفتہ بہ حالت ان کا مقدر ٹھہری۔ اس انتقالِ علوم پہ علامہ اقبال نے اس طرح کلام کیا ہے:

مگر وہ علم کے موتی، کتابیں اپنے آبا کی  
جو دیکھیں ان کو یورپ میں تو دل ہوتا ہے سپارا<sup>[3]</sup>

علامہ محمد اقبال مغرب کی حالیہ ترقی کو اسلامی فہم کی ہی ترقی یافتہ شکل قرار دیتے ہیں۔ وہ رجائیت پسندانہ انداز میں احیائے اسلام کے داعی اور مبشر ہیں۔ انھوں نے مغربی اندازِ فکر و تہذیب کی شدید کوتاہیوں کی نشاندہی کرتے ہوئے ان سے گریز برتنے کی ہدایات دی ہیں۔ ان کی بشارت ہے کہ مسلمانانِ عالم کا احیاء ضرور ہوگا۔ اس ضمن میں وہ پیش گوئی کرتے ہوئے فرماتے ہیں:

آپ روانِ کبیر! تیرے کنارے کوئی  
دیکھ رہا ہے کسی اور زمانے کا خواب  
عالم تو ہے ابھی پردہ تقدیر میں  
میری نگاہوں میں ہے اس کی سحر بے حجاب  
پردہ اٹھا دوں اگر چہرہ افکار سے  
لانہ سکے گا فرنگ میری نواؤں کی تاب

شب گریزاں ہو گی آخر جلوہ خورشید سے  
یہ چمن معمور ہوگا نغمہ توحید سے<sup>[4]</sup>

جدید علوم کی تمام تر بنیاد مظہر (Phenomenon) اور اضافیت کے ارتباط پر ہے۔ جب کہ پیغمبر انقلاب ﷺ نے علم کے حصول و رسائی کے لیے جو دعا فرمائی اس کا مفہوم یہ ہے کہ اے اللہ مجھے اشیاء کی حقیقت کا علم (Noumenon) عطا کر دے۔ جدید سائنس ابھی تک بے پناہ ترقی کے باوجود Phenomenon کے مقام سے آگے نہیں بڑھی۔ لیکن ملتِ اسلامیہ کو جن علوم کی رسائی کے لیے دعا کی ترغیب دی گئی ہے وہ مظہر (اشیاء جیسے دکھائی دیتی ہیں) کی بجائے حقیقتِ اشیاء کا علم (Noumenon) ہے۔ یعنی فکری اعتبار سے ملتِ اسلامیہ اس وقت بھی پیغمبر انقلاب ﷺ کے ارشاداتِ عالیہ کی روشنی میں جدید ترین تناظر علمی کی حامل ہے۔ بقول اقبال:

مجھ کو بھی نظر آتی ہے یہ بو قلمونی  
وہ چاند، یہ تارا ہے، وہ پتھر، یہ گلئیں ہے  
دیتی ہے مری چشم بصیرت بھی یہ فتویٰ  
وہ کوہ، یہ دریا ہے، وہ گردوں، یہ زمیں ہے

حق بات کو لیکن میں چھپا کر نہیں رکھتا  
تُو ہے، تجھے جو کچھ نظر آتا ہے، نہیں ہے [5]

علامہ اقبال جدید تاریخ اسلام میں وہ عظیم نباض ملت ہیں کہ جنہوں نے مسلم امہ کے زوال کے اسباب، نتائج اور احیاء پر بنظرِ غایت روشنی ڈالی ہے اور ملتِ اسلامیہ کو اس کی کج فہمیوں کی نشاہد ہی کرتے ہوئے احیاء و توفیر کی بحالی کے منہاج و اصول بھی بتائے ہیں۔ تحصیل و ترویجِ علوم کا درجہ ان میں سرعنوان آتا ہے۔

### علامہ اقبال کی مساعی بسلسلہٴ تعلیم

علامہ اقبال ہمہ جہت و ہمہ گیر نوعیت کی شخصیت کے حامل تھے۔ ان کے شعری سرمائے اور نثری شہ پاروں کے مطالعے سے یہ بات عیاں ہو جاتی ہے کہ ان کی نظر صرف فلسفہ تک محدود نہ تھی بلکہ دیگر درجہ علوم مثلاً طبیعیات، حیاتیات، عمرانیات، اور نفسیات سمیت کئی دیگر علوم پر بھی وہ مکمل نگاہ رکھتے تھے۔ اس طرح اگر اقبالیات کو کثیر المضامینی، کثیر الجہتی مضمون (Multi-disciplinary subject) کہا جائے تو بے جا نہ ہو گا۔ ان کے علمی و فکری سرمائے میں جا بجا ان مضامین کے موضوعات سے متعلق متنوع مواد میسر آتا ہے۔ جہاں تک فلسفہ / تصورِ تعلیم کا تعلق ہے، علامہ اقبال نے عملاً اس میدان میں کام کیا ہے۔ جامعہ پنجاب، گورنمنٹ کالج لاہور، اسلامیہ کالج لاہور اور لندن میں بھی ان کا باقاعدہ تعلق درس و تدریس اور تعلیم و تعلم سے رہا۔ ہندوستان سے یورپ تک تعلیمی سفر، دو مختلف نظم و طریق ہائے تعلیم و تدریس سے استفادے نے علامہ اقبال پر جو ہر خودی کی طرح جو ہر تعلیم کی کئی جہتیں آشکارا کی تھیں۔ ان کے سفر افغانستان میں تعلیمی اصلاحات کا عمل بھی در آیا۔ جہاں انہوں نے درسی کتابوں کی باقاعدہ نصاب سازی کی۔ اسی طرح آئینہٴ عجم طبع اول ۱۹۲۷ء، یہ کتاب ثانوی (میٹرک) کے درجہ کے لیے فارسی نثر و شاعری پر مشتمل تھی۔ یہ علامہ کی وفات کے بعد بھی کئی برسوں تک نصاب میں شامل رہی۔ اسی طرح اردو کورس بہ اشتراک حکیم احمد شجاع کی کتابیں پانچویں، چھٹی، ساتویں اور آٹھویں جماعت کے لیے لکھیں۔ یہ کتابیں بارہا شائع ہوئیں، پنجاب، یوپی، دہلی، مدراس وغیرہ کے سکولوں میں نصابی کتابوں کے طور پر پڑھائی جاتی رہیں۔ [6]

علامہ اقبال نے فلسفہ، مقاصد، ماہیتِ تعلیم اور علم کی مختلف شاخوں، علم و حکمت، فلسفہٴ علوم و فنون کے بارے میں اپنے خیالات کا اظہار کیا ہے۔ خطبات میں خطبہٴ اول "علم اور مذہب مشاہدات" کے عنوان سے لکھا ہے۔ جس میں جدید فلسفہ اور قرآن کے تناظر میں علم و معرفت کے اسرار و موز کی نقاب کشائی کی ہے۔ دیگر مضامین اور مقالات و شاعری میں انہوں نے غایتِ تعلیم، حصولِ علوم میں تخصیص، ادب اور دیگر علوم و فنون کی تحدید کو بھی واضح کیا ہے۔

### مقصدِ تعلیم: علامہ اقبال کی نظر میں

علامہ اقبال نے تعلیم کے سلسلہ میں انسان کو ایک ایسے کل کی حیثیت سے جانچا کہ جس میں وہ کئی اجزاء پر مشتمل اپنی ذات میں ایک واحد غیر منقسم شے ہے۔ تعلیم میں ان تمام اجزاء کی ہمہ گیر نشوونما کا پہلو شامل ہونا چاہیے۔ یہ اجزاء مل کر ایک دوسرے کو قوت و استحکام بخشتے ہیں۔ علامہ اقبال کے مطابق وہی طریقِ تعلیم کامل ہو گا جو نفسِ ناطقہ کے ان تمام اجزاء کی نشوونما کا کام انجام دے گا۔ علامہ اقبال اس ضمن میں رقمطراز ہیں:

ادراک، تخیل، تاثر اور مشیت، غرض کہ نفس ناطقہ کی ہر قوت تحریک میں آنی چاہئے۔ کیوں کہ کامل طریق تعلیم کا منشا یہ ہے کہ نفس ناطقہ کی پوشیدہ قوتیں کمال پذیر ہوں نہ یہ کہ بہت سی علمی باتیں دماغ میں جمع ہو جائیں۔<sup>[7]</sup>

جدید تعلیمی نظریات اب اس بات تک پہنچ چکے ہیں کہ انسان میں بہت سے قوائے ناطقہ ہیں۔ ان قوائے ناطقہ ہی کی بدولت انسان مختلف النوع کی ذہانت کے حامل ہوتے ہیں۔ اس نظریہ کو "Multiple Intelligence Theory (MIT)" کہا جاتا ہے۔ علامہ اقبال نے اس سے اگلے پہلو کی وضاحت ان الفاظ میں کی ہے:

نفس ناطقہ قویٰ کا ایک مجموعہ نہیں ہے بلکہ یہ اپنی ذات میں ایک واحد غیر منقسم شے ہے اور اس کی ہر ایک قوت کا نشوونما ہر دوسری قوت کی نشوونما پر منحصر ہے۔ جس طرح جسمانی اعضاء تناسب کے اصولوں کے مطابق بڑھتے ہیں اسی طرح نفس ناطقہ کے قویٰ کی نشوونما بھی انہی اصولوں کے تحت میں ہے۔<sup>[8]</sup>

علامہ اقبال کے مطابق ذہانتوں / نفسی قویٰ کو علیحدہ سمجھتے ہوئے ان کی نشوونما کا اہتمام کرنا عبث ہے۔ بلکہ انھیں بطور کل لیا جائے گا۔ یہ تمام قویٰ باہم دگر انحصار کر کے بڑھوتری کے عمل سے گزرتے ہیں۔ اس بنیادی اور اہم نقطے کی جانب توجہ مبذول ہونے سے نظام تعلیم میں کئی نئے افق تلاش کیے جاسکتے ہیں۔ کیوں کہ جدید تعلیمی نظریات ابھی ان قویٰ کے ارتباط کی طرف نہیں پلٹے۔ علامہ اقبال نے مقاصد تعلیم میں اس بات کو لازمی گردانا ہے کہ نفس ناطقہ کی پوشیدہ قوتوں کو کمال تک پہنچانا لازمی ہے۔ وہ معلومات کے مجموعے کو تعلیم اور مقصد تعلیم سے خارج سمجھتے ہیں۔

### تحصیل علم کے ذرائع

انسان کی تمام تر ترقی جو علمی و سائنسی اعتبار سے اس نے حاصل کی، کا انحصار حسی و ادراکی علم پر ہے یعنی محسوسات کے ذریعے علم کا حصول۔ انسان اعضاء حس کا استعمال کرتے ہوئے علم کو حاصل کرتا ہے۔ سائنسی تجربی علوم میں بالخصوص حسیات کو استعمال میں لایا جاتا ہے۔ وہ شے کہ جو احساسات و تجربات کے دائرے میں نہ آئے، تجربی علوم اس کا سرے سے انکار کر دیتے ہیں۔ اس طرح عصر حاضر کے تمام سائنسی علوم مظہری، حسیاتی، تجربی، اور اضافیت و باہمی اضداد کی بدولت پروان چڑھے ہیں۔ سائنسی علوم مظہر اور اضافیت کی پیداوار ہیں۔ جدید نفسیاتی تناظرات تفہیم اس بات کا اقرار کرتے ہیں کہ حسیات کا ادراک ہمیشہ درست نہیں ہو سکتا۔ یہ ادراک التباس (illusion) کا شکار بھی ہو سکتا ہے۔ اس طرح حقیقت تک رسائی کی بجائے انسان سراہوں میں گم رہتا ہے۔ علامہ اقبال نے اس حوالے سے دو طریق حصول علم بیان کیے ہیں۔ ایک وہ کہ جو حواس کے ذریعے حاصل ہوتا ہے۔ اس طریق تحصیل میں حواسِ خمسہ کو استعمال میں لایا جاتا ہے۔ لیکن سوال یہ پیدا ہوتا ہے کہ جو شے احساسات کے احاطے میں نہ آئے کیا اس کے وجود سے انکار ہی لازم ہے؟۔ علامہ کا اس حوالے سے جواب نفی میں ہے۔ ان کا کہنا ہے کہ حصول علم کا ایک اور ذریعہ "وجدان" (intuition) بھی ہے کہ جس کی بدولت حسیاتی علم سے زیادہ معتبر، یقینی اور کامل علم حاصل ہوتا ہے۔

علامہ اقبال دونوں طریقہ ہائے تحصیل کے قائل ہیں۔ وہ کسی طرح بھی ان کو متضاد قرار نہیں دیتے۔ ان کے نزدیک خارجی مظاہر کے ادراک کے لیے محسوسات اور داخلی و روحانی تجربات کے لیے وجدان کا طریقہ مستعمل ہو گا۔ جس طرح مدرکاتِ خارجیہ کے لیے اعضاء حس کا استعمال ہوتا ہے اسی طرح وجدانی طریق علم میں قلب / فواد استعمال ہوتا ہے۔ علامہ اقبال کے مطابق قلب کو قوت دید حاصل ہے۔ اس کی اطلاعات کی اگر صحت کے ساتھ تعبیر کی جائے تو وہ کبھی بھی غلط ثابت نہیں ہوتیں۔ یعنی علامہ اقبال وجدان کو بھی معروضی اور معروف اصطلاح

میں سائنسی اصول پر استعمال میں لانے کے قائل ہیں۔ ان کا ماننا ہے کہ یہ طریق مشاہدہ بھی دوسرے مشاہداتی طریقوں کی طرح قابل اعتماد ہو گا۔ [9]

"وجدان" سے متعلق علامہ اقبال کے اس طرز استدلال کی بدولت ایک تو حصول تعلیم کے بلند ترین تناظرات کی وضاحت ہوئی۔ اس وقت تک بھی سائنسدان اس حوالے سے تردیدی خیال کے قائل ہیں۔ ان کے نزدیک ماورائے حس ادراک (Extra sensory perception) سائنسی انداز تحقیق نہیں ہو سکتا۔ لیکن اب جدید نفسیات اس بات کی قائل ہو گئی ہے کہ ماورائے حسی ادراک کی بدولت تحصیل علم نہ صرف ممکن ہے بلکہ یہ معتبر ذریعہ علم بھی ثابت ہو سکتا ہے۔ تاہم عملی اعتبار سے ابھی انتہائی قلیل ترین تعداد میں بھی افراد اس پہ تجربیت کے پہلو سے عمل نہیں کر سکے ہیں۔ لیکن جب اسے باقاعدہ طریق تحقیق کے طور پر لیا جائے گا تو لازماً بحر تخیل میں سے کئی نئے علمی جزیرے منضہ شہود پر آئیں گے۔

اس طریق سے مذہبی واردات و مشاہدات پر اٹھنے والے اعتراضات بھی ساقط ہوتے جائیں گے۔ کیوں کہ جب تک اس طریق پر سائنسی انداز و معیار کے مطابق عمل نہیں کیا جاتا تب تک شاید عینیت کے قائل حضرات تشکیک کے گھڑے سے باہر نہ آسکیں۔ علامہ اقبال نے قرآن کریم کی آیات بینات سے اس کی شرح کی ہے۔ ان کا اسلوب انتہائی پر اعتماد، سائنسی اور تجربی نوعیت کا معلوم ہوتا ہے۔ ایسا لگتا ہے کہ وہ اس عمل و وجدان سے کئی بار مشاہدات کے عمل سے گزر چکے ہیں۔ اس استدلال سے مذہب کے مابعد الطبیعیاتی مسائل اور امکانات مذہب کے اثبات سے متعلق بھی دلائل و براہین میسر آئے ہیں۔ اس طرح الحادی تجربی علوم کے لیے ایک بلند آہنگ آواز ایسی ضرور ہے کہ جو ان تمام اعتراضات کا مسکت جواب فراہم کر سکتی ہے کہ جو علوم جدیدہ کے علمبرداروں کے پیدا کردہ ہیں۔ اس پر مستزاد یہ کہ علامہ اقبال ہی وہ عظیم شخصیت ہیں کہ جنہوں نے ملت کے بدترین ایام / کسمپرسی و غلامی میں بھی، دانش افرنگ کی چمک سے خیرہ ہوئے بغیر، معذرت خواہانہ لہجہ اختیار نہیں کیا اور نہ ہی وہ اپنے نظریات و موقف کے استحضار میں کسی مصلحت کا شکار ہوئے۔ بلکہ انہوں نے بلا خوف تردید، علم و مذہب ہی مشاہدات کے ذیل میں ایسے تصورات کا پرچار کیا کہ جن پر ابھی تک تقریباً صدی بھر گزرنے کے بعد بھی باقاعدہ تحقیق و ترویج تو ممکن نہ ہوئی لیکن ان کے امکانات انتہائی واضح ہو چکے ہیں۔

اس ضمن میں یہ بات بھی بلا تامل قابل اقرار ہے کہ اگر دنیا میں ان تصورات تحصیل علوم پر معروضی انداز میں تحقیق کی جائے تو یہ امر واضح اور لازم ہے کہ الحاد کی بساط لپیٹ دی جائے گی اور چمن نغمہ توحید سے لازماً معمور و مستنیر ہو جائے گا۔ علامہ اقبال اس طریق کی تطبیق حسیاتی طریق سے کرتے ہیں اور مذہبی واردات و تجربات کے لیے داخلی و خارجی عوامل کو یکساں اہم قرار دیتے ہیں۔ کیوں کہ قرآن کریم بھی انہیں نفس و آفاق کے دو گروہوں میں بیان کرتا ہے۔ جہاں نفس کا تعلق داخلی، نفسی، ذاتی و روحانی علوم سے ہے جب کہ انسان کے سوا جو کچھ بھی خارجی مظاہر و اجرام وغیرہ ہیں ان کو آفاق تصور کیا جاتا ہے۔ لہذا تبین حق کے لیے نفس و آفاق کی نشانیوں پر غور و فکر اور مشاہدہ کی تلقین کی گئی ہے۔ قرآن مجید نے انسان کی اختیاری روش کو اس کی روحانی زندگی کا ایک ناگزیر مرحلہ ٹھہرایا اور اس لیے محسوسات و مدرکات کے ہر عالم کو یکساں اہمیت دی کیوں کہ وہ حقیقت مطلقہ کے علم و ادراک کا، جس کی آیات ظاہر و باطن میں ہر کہیں موجود ہیں، ایک ذریعہ ہیں۔ ادراک بالحواس سے ان کا انکشاف ہوتا ہے۔ غور و فکر سے کام لیں اور یوں ان پر دسترس حاصل کرنے کی کوشش کریں۔ [10]

علامہ اقبال نے صاحبان علم و تحقیق و جستجو کے لیے ایک انتہائی بلند اور اہم ترین منہاج، وجدان کی جانب راہنمائی فرمائی ہے۔ اسی طرح آج تک جن دو طریقوں کو مخالف و باہم دگر سمجھا جاتا رہا ہے ان میں بھوئے قرآن تطبیق و ارتباط پیدا کر کے انھیں معروضی انداز میں پیش کرنے کی بہترین سعی کی ہے۔ اس طرح مذہبی و تجربی علوم کی دوئی بھی ختم کی جاسکتی ہے۔

### خودی، بے خودی کی تعمیر و حفاظت: اہم مقصد تعلیم

علامہ اقبال خودی کے پیامبر ہیں۔ ان کے مطابق خودی کی تعمیر و حفاظت ہی حاصل حیات ہے۔ وہ صدف زندگی کے اندر خودی کو قطرہ نیساں قرار دیتے ہیں۔ بقول علامہ محمد اقبال۔

زندگانی ہے صدف، قطرہ نیساں ہے خودی  
وہ صدف کیا کہ جو قطرے کو گہر کر نہ سکے  
ہو اگر خودنگر و خودگر و خودگیر خودی  
یہ بھی ممکن ہے کہ تو موت سے بھی مر نہ سکے [11]

علامہ اقبال نے گہر زندگی کی تاب داری کے لیے خودی کی حفاظت لازم قرار دی ہے۔ اس طرح افراد اطاعت اور ضبط نفس کے نشان ہائے راہ سے ہوتے ہوئے نیابت الہی کی منزل تک پہنچنے کے قابل بن جاتے ہیں۔ عرفان ذات سے عرفان رب تک کا سفر بھی با آسانی طے ہوتا ہے۔ افراد کی تعمیر و استحکام و حفاظت خودی کی طرح، وہ قوم کی خودی (بے خودی) کے تسلسل، تربیت، استحکام و حفاظت پر بھی زور دیتے ہیں۔ جس طرح انفرادی خودی کے استحکام و حفاظت کے لیے شعوری کوشش کی جاتی ہے بالکل اسی طرح قومی خودی کے استحکام و نمو کا انحصار بھی شعوری کوشش پر ہے۔ تب کہیں افراد و ملت بلند ترین علمی مدارج و معرفت ربانی کے حصول کے قابل بنتے ہیں۔ وہ شعوری کوشش جو افراد ملت کی خودی کے استحکام و پرورش کے لیے سرانجام دی جائے، اسی کا دوسرا نام تعلیم ہے۔ تعلیم کے تعلق و تسلسل کی بدولت علوم پداری سے بہرہ ور ہو کر، ماضی کے تجربات کو مد نظر رکھتے ہوئے، انسان استقبال کی نئی راہیں تراش سکتا ہے۔ اگر ان اجتماعی روایات و وراثت پداری کو مؤثر طریقے سے آدھ نسل تک نہ پہنچایا گیا تو افراد ملت کا اپنے مخصوص گروہ یعنی ملت سے پیوستہ رشتہ ختم ہو جائے گا۔ نتیجتاً نہ صرف ملت کا شیرازہ بکھر جائے گا بلکہ افراد کا ذاتی وجود بھی معدوم ہو جائے گا۔ دیباچہ مثنوی روموز بے خودی میں علامہ اقبال رقم طراز ہیں:

جس طرح حیات افراد میں جلب منفعت، دفع مضرت، تعین عمل و ذوق، حقائق عالیہ، احساس نفس کی تدریجی نشوونما، اس کے تسلسل، توسیع اور استحکام سے وابستہ ہے۔ اسی طرح ملل و اقوام کی حیات کار از بھی اسی احساس یا بالفاظ دیگر "قومی انا" کی حفاظت، تربیت اور استحکام میں مضمر ہے۔ [12]

انفرادی و قومی خودی کی تعمیر، استحکام، نمو و حفاظت کے حوالے سے علامہ اقبال کی توضیح یہ ہے کہ اگر کسی قوم کا نظام تعلیم ہی اس نوعیت کا ہو کہ جو خودی کی کسی ہیئت کے استحکام کا باعث نہ بنے تو پھر وہ نظام ناقص ہے۔ کیوں کہ جب وہ انفرادی و اجتماعی طور پر استحکام خودی کا باعث نہ ہو گا تو پھر رقابت ذاتی و قومی کا منفی رویہ جڑ پکڑے گا۔ جس کے نتیجے میں اقوام و ملل تباہی و بربادی کی جانب بڑھیں گی۔ مخلوق خدا گروہ بندی اور تفرقوں کا شکار ہو جائے گی۔ وہ ذاتی حرص و لالچ کی خاطر کوئی بھی فتنج فعل بصورت افراد و اجتماع، سرانجام دینے کی کوشش کریں گے۔ نتیجہ تباہی، ہلاکت و بربادی کے سوا اور کیا ہو گا؟ عصر حاضر میں بھی اگر دیکھا جائے تو اصل خرابی نظام تعلیم میں ہی واقع ہے کہ جس کی وجہ سے

افراد و قوم کی تربیت بہتر اور انسانیت پسند انداز میں نہیں ہو رہی۔ اس طرح عہد حاضر میں علامہ کے افکار و نظریاتِ تعلیم پر عمل نجات کا باعث ہوں گے۔

### مقصد تعلیم، علم کو تابع دین کرنا

علامہ اقبال کے نزدیک حیاتی علم سے طبعی قوت حاصل ہوتی ہے۔ یعنی حیات کے استعمال سے جو علم میسر آتا ہے اس میں تسخیر کائنات و آفاق کا امر انجام دیا جاتا ہے۔ جیسے سائنس کا انحصار حیاتی ادارک پر ہے۔ اس کی بدولت خارجی دنیا میں موجود اصولوں کو دریافت کر کے توانائیوں کو استعمال میں لایا جا رہا ہے۔ جس سے انسان کو بے پناہ طبعی قوت (Physical/Nuclear Energy) پر غلبہ حاصل ہوتا ہے۔ علامہ اقبال کا کہنا ہے کہ اگر یہ علوم دین کے ماتحت نہ رہیں تو پھر یہ محض شیطانیات پر مبنی تماشا ہو گا۔ علامہ حیاتی علوم کو علم حق کا آغاز سمجھتے ہیں۔ اس آغاز کے بعد وہ علم حق کی آخری منزل عشق کو قرار دیتے ہیں۔ علامہ اقبال، خواجہ غلام السیدین کے نام اپنے ایک خط میں جس کا پورا متن حاصل نہ ہونے کی وجہ سے تاریخ کا پتا نہیں چل سکا، میں رقمطراز ہیں:

علم حق اول حواس، آخر حضور  
آخر او می گلنجد در شعور

مسلمان کے لیے لازم ہے کہ علم کو (یعنی اس علم کو جس کا مدار حواس پر ہے اور جس سے بے پناہ قوت پیدا ہوتی ہے) مسلمان کرے۔ بولہب را حیدر کرار کن، اگر یہ ابو لہب حیدر کرار بن جائے یا یوں کہیے کہ اگر اس کی قوت دین کے تابع ہو جائے تو نوع انسان کے لیے سراسر رحمت ہے۔<sup>[13]</sup>

علامہ کی اس وجدانی ہدایت کا راز آج منکشف ہو چکا ہے کہ علم حیات کی بدولت انسان نے واقعی طبعی قوت کی بے پناہ کثرت پر غلبہ پا لیا ہے۔ اس میں قوت حیات (Bioenergy) قوت ذرہ و مرکزہ (Atomic & Nuclear Energy) وغیرہ شامل ہیں۔ جدید انسان کی ان تابع کردہ قوتوں کے غلط استعمال کی بدولت یہ دنیائے مکرر کئی مرتبہ تباہ ہو سکتی ہے۔ اس لیے علامہ اقبال کے مطابق اس علم کو دین کے تابع کرنا لازم تھا تا کہ تباہی و بربادی سے انسانیت محفوظ رہے۔ علامہ اقبال ایسی تعلیم کے خواہاں ہیں کہ جو افراد میں راہبری، خود اعتمادی، خود احتسابی اور خود نگینی کی صفات کو نمودے سکے۔ ان کے مطابق اگر کوئی تعلیم خیال میں بلند پروازی، عمل میں تیز گامی، نظر میں گہرائی اور گیرائی پیدا کرنے سے قاصر رہے تو ایسی تعلیم مسلمانوں کے لیے ہی نہیں بلکہ تمام اقوام کے لیے بے کار محض ہے۔ بقول علامہ اقبال۔

وہ علم، کم بصری جس میں ہمکنار نہیں  
تجلیاتِ کلیم و مشاہداتِ کلیم<sup>[14]</sup>

علامہ اقبال چاہتے ہیں کہ افراد ملت ایسی تعلیم سے بہرہ ور ہوں کہ جو فطرت کی طاقتوں پر غلبہ حاصل کر کے عالم انسانیت کی فلاح و بہبود کے لیے استعمال کر سکیں۔ وہ زندگی کے شعبے کو دین کے تابع رکھ کر ترفع کے حصول کی آرزو کرتے ہیں۔ ان کا کہنا ہے کہ ایام زمانہ کی گردش پہ غالب آنے کا نسخہ یہ ہے کہ۔

وہی زمانے کی گردش پہ غالب آتا ہے  
جو ہر نفس سے کرے عُمر جاوداں پیدا<sup>[15]</sup>

### جدید سائنسی علوم: اقبال کی نظر میں

علامہ اقبال نے حسیاتی علم کے حصول کو لازم گردانا ہے۔ ان کے مطابق جدید سائنس اور تفسیر کائنات ہم معنی ہیں۔ جدید سائنسی علوم کی بنیاد تین اصولوں پر ہے، جو مشاہدہ فطرت (Observation of natural phenomenon)، استقرائی طرز استدلال (Inductive method of reasoning) اور تجربی طریقہ تحقیق (Experimental System of research) پر مشتمل ہیں۔ علامہ اقبال سائنس کے ان بنیادی اصولوں کو قرآنی تعلیمات اور ارشادات نبوی سے ماخوذ قرار دیتے ہیں۔ سائنسی علوم کا انحصار حسیات پر ہے۔ یونانیوں کے برعکس اسلامی تعلیمات میں حسیات اور اس کے وظائف کی اہمیت اجاگر کی گئی ہے۔ کئی آیات بینات میں تفکر، تدبر اور اعضاء حسیات کے استعمال کی دعوت دی گئی ہے۔ کئی آیات قرآنیہ و احادیث رسول میں سائنسی انداز فکر اور آیات آفاق و انفس پر غور و فکر کی ترغیب دی گئی ہے۔ جدید سائنسی تناظرات اور طریق تحقیق انہی مبادی اصولوں کو مد نظر رکھے ہوئے ہیں۔ علامہ اقبال کے الفاظ میں: "قرآن مجید نے سمع و بصر کا شمار اللہ تعالیٰ کے گراں قدر انعامات میں کیا اور عند اللہ اپنے اعمال و افعال کا جواب دہ ٹھہرایا۔"<sup>[16]</sup>

علامہ اقبال نے اس حوالے سے قرآن کریم کی کئی آیات، سورۃ البقرۃ آیت ۱۶۴، سورۃ الروم وغیرہ کا باقاعدہ حوالہ دیا ہے کہ تفسیر کائنات کی صریح وضاحت قرآن کریم میں موجود ہے۔ وہ مزید رقمطراز ہیں: "ان آیات میں یہ نکتہ مضمون ہے کہ انسان کو تسمیہ اشیاء کی قدرت حاصل ہے یعنی وہ ان کے معانی قائم کر سکتا ہے اور معانی قائم کرنا گویا ان کو اپنے قابو میں لے آنا ہے۔"<sup>[17]</sup>

علامہ اقبال نے اپنے شعری و نثری سرمائے میں اس حوالے سے جابجا اظہار فرمایا ہے۔

### اقبال کے تصور تعلیم میں مختلف مضامین کا درجہ

علامہ اقبال نے مضامین کی درجہ بندی کو بھی ملحوظ خاطر رکھا ہے۔ ان کے نزدیک ماضی اور مستقبل سے تعلق رکھنے کی بنیاد پر علوم کی تحصیل کی جاسکتی ہے۔ ماضی کے تجربات اور حال کے احوال و ظروف کو مد نظر رکھتے ہوئے استقبال کی بہتری کے لیے سعی کی جاسکتی ہے۔ ان کے مطابق مضامین کو فلسفیانہ مضامین، ادبی، فنی مضامین (ادبیات و فنون لطیفہ)، تجربی و سائنسی علوم، مابعد الطبعیاتی علوم اور سماجی علوم میں تقسیم کیا جاسکتا ہے۔ انھوں نے علم کی ہر قسم کو درجہ بدرجہ اہمیت دی ہے۔ ان کے نظام تعلیم میں تمام مضامین کو ان کے نفس مضمون، مقاصد اور نظریہ کے تحت متناسب اہمیت حاصل ہے۔ وہ دینی علوم کی تحصیل کو خودی کی تعمیر کے لیے لازم گردانتے ہیں۔ دینی علوم کے بعد تاریخ علامہ اقبال کی نظر میں بے حد ضروری نوع علم ہے۔ ان کے مطابق جو قومیں تاریخ سے بیگانگی اختیار کرتے ہیں وہ اپنی ہستی کو کھو بیٹھیں گی۔ اس طرح ادب و فن کے مضمون کو بھی نافع تصور کرتے ہیں۔ لیکن اس حوالے سے وہ تحدید و مقصدیت کو پیش نظر رکھنا لازمی گردانتے ہیں۔<sup>[18]</sup>

علامہ اقبال "جناب رسالت مآب کا ادبی تبصرہ" کے عنوان سے مقالات میں دو عربی شعراء امرؤ القیس اور عنترہ کا موازنہ کرتے ہوئے حدیث رسول کی روشنی میں بتاتے ہیں کہ حضور ﷺ نے فرمایا کہ امرؤ القیس شاعروں کا سر تاج تو ہے ہی لیکن جہنم کے مرحلے میں ان سب کا سپہ سالار بھی ہے جب کہ عنترہ کے بارے میں فرمایا کہ اللہ کے رسول کا دل چاہتا ہے کہ عنترہ سے ملیں۔ دونوں مشرکین شعراء کے بارے میں دو مختلف

آراء اس بات کی غماز ہیں کہ امر اور القیس کی شاعری قوی کو ضعف پہنچاتی اور سفلی و شہوانی جذبات کو ابھارتی تھی جب کہ عنترہ کے اشعار اکل حلال اور زندگی کی حقیقتوں سے آشنا کرتے تھے۔ سو معلوم ہوا کہ وہ ادب جو زندگی کی ناہمواریوں میں ہمت و حوصلہ اور جرات و ثبات قدمی کا درس دے، یعنی ادب برائے زندگی کے نظریے کا حامل ہو وہ صائب اور بہتر ہے جب کہ بصورت دیگر قبیح و قابل مواخذہ ہے۔<sup>[19]</sup>

بقول اقبال

شاعر کی نوا ہو کہ مُعْتَىٰ کا نفس ہو  
جس سے چمن افسردہ ہو وہ بادِ سحر کیا<sup>[20]</sup>

اسی طرح علامہ اقبال اس علم و ادب کے بھی خلاف تھے جس سے پست ہمتی، ناخود شناسی، مایوسی اور ناامیدی پیدا ہو۔ اس ضمن میں علامہ کا شعر

ہے شعر عجم گرچہ طرب ناک و دل آویز  
اس شعر سے ہوتی نہیں شمشیر خودی تیز<sup>[21]</sup>

علامہ اقبال مذہبی تعلیمات کے حصول کے حق میں تھے۔ اسی طرح مابعد الطبعیات کے مطالعے کے حوالے سے ان کا خاص خیال تھا کہ سائنس اپنے کئی تصورات پر بلا واسطہ مابعد الطبعیات پر انحصار کرتی ہے۔ ان کا کہنا تھا کہ سائنس کو مابعد الطبعیات پر خندہ زن نہیں ہونا چاہیے۔ کیوں کہ لیبنز (Leibniz) (جرمنی کا مشہور فلسفی و ریاضی دان) وہ ماہر مابعد الطبعیات ہی تھا کہ جس نے سب سے پہلے سائنس کو مادے کا عملی تصور بخشا۔ اس کا کہنا ہے کہ مادہ اصلاً قوت مزاحمت ہے۔ سائنس نے یہ تصور مابعد الطبعیات سے مستعار لیا۔ سائنس خود اس تصور کو دریافت نہیں کر سکی۔<sup>[22]</sup> علامہ اقبال نے ڈرامے اور تھیٹر کے فن کی مخالفت کی ہے۔ اسی طرح وہ افسانوی ادب کی بھی مخالفت کرتے ہیں کیوں کہ ان میں حقائق کی جانب توجہ نہیں ہوتی۔ جب کہ فنون لطیفہ، فن تعمیر، موسیقی، مصوری ماسوائے مجسمہ سازی اقبال کے ہاں مناسب مضامین ہیں۔<sup>[23]</sup>

تعلیم نسواں

علامہ اقبال کے نزدیک خواتین کے لیے بھی تعلیم کا حاصل کرنا ضروری ہے مگر یہ تعلیم ایسی نہیں ہونی چاہیے کہ جو عورت کو اس کے فطری فرائض سے غافل کر دے۔ علامہ اقبال نے اپنے قیام یورپ کے دوران دیکھا کہ سائنس کی بے تحاشا ترقی کی بدولت اور مغربی تعلیم کی وجہ سے عورت اپنے فرائض سے روگردانی کرنے لگی ہے۔ درحقیقت نئی نسل کی تخلیق اور تعلیم و تربیت کے اتنے بڑے فریضے سے روگردانی قومی خودکشی کے مترادف تصور ہو گا۔ مغربی تعلیم کے اس تیزاب کی بدولت ان کی خودی زائل ہو چکی ہے۔ بطور تہذیب ان میں خاندانی نظام کی ٹوٹ پھوٹ کی بدولت انتہائی فکری و عملی زبوں حالی، نفسیاتی مسائل کی بھرمار، بے اطمینانی اور تحلیل ذہنی (Schizophrenia) کی کیفیات پیدا ہو چکی ہیں۔ اس کی اساسی وجہ طریق تعلیم اور تعلیم نسواں میں خرابی ہے۔ عورت کا یہ کمال نہیں گردانا جاسکتا کہ وہ علم و فضل میں ارسطو و افلاطون کی مقابل بن جائے بلکہ یہ اصلی کمال سمجھا جاتا ہے کہ وہ ارسطو اور افلاطون پیدا کرے۔ علامہ اقبال نے اس حوالے سے اس طرح اظہار فرمایا ہے:

تہذیبِ فرنگی ہے اگر مرگِ اُمومت  
ہے حضرتِ انساں کے لیے اس کا ثمر موت

جس علم کی تاثیر سے زن ہوتی ہے نازن  
کہتے ہیں اسی علم کو اربابِ نظر موت  
بیگانہ رہے دیں سے اگر مدرسہ زن  
ہے عشق و محبت کے لیے علم و ہنر موت<sup>[24]</sup>

علامہ اقبال ایسی تحصیل علم کو موت تصور کرتے ہیں کہ جس کی بدولت اسلامی تعلیمات سے وہ صرف نظر برتیں۔ جس علم سے عورت اپنے فطری فرض اور میدان سے بُعْد اختیار کر لے وہ اس کے لیے ہی نہیں بلکہ پوری قوم و ملت کے لیے سُوم قاتل ثابت ہوتا ہے۔ اسی طرح علامہ اقبال ایسی تعلیم کے بھی حق میں نہیں کہ جو خود شکنی کی تعلیم دے۔ جس کی وجہ سے انسانی وجود کی کامل صلاحیتوں اور جسم و روح کی ضرورتوں کی تکمیل ممکن نہ ہو۔ جدید نظام تعلیم کی وجہ سے نئی نسل کے ظاہر و باطن، عقل و روح اور علم و عقیدہ کے درمیان ایک وسیع خلیج پیدا ہو گئی ہے اور اس کی شخصیت مسخ ہو کر رہ گئی ہے۔ اس طرز تعلیم سے اگر انھیں بادشاہی بھی نصیب ہو تو وہ بے سود ہے۔ علامہ اقبال کا کہنا ہے کہ میں نے فرنگی و جدید تہذیب میں کہیں بھی حیات بخش نظریات کو نہیں پایا کہ جن کی بدولت فقر حیدری اور استغنائے سلیمانی کا حصول ممکن ہو۔ اس ضمن میں لکھتے ہیں:

امارت کیا، شکوہ خسروی بھی ہو تو کیا حاصل  
نہ زورِ حیدری تجھ میں، نہ استغنائے سلیمانی  
نہ ڈھونڈ اس چیز کو تہذیبِ حاضر کی تجلّی میں  
کہ پایا میں نے استغنا میں معراجِ مسلمانی<sup>[25]</sup>

### مغربی تعلیم: علامہ اقبال کی نظر میں

علامہ اقبال ان چند خوش قسمت افراد میں سے شاید سرفہرست ہیں کہ جنہوں نے مغربی تعلیم سے اخذ و اکتساب بھی کیا لیکن اس کے باوجود اس کی تباہ کاریوں، مضمراتِ قبیحہ سے سلامت واپس نکلے۔ دانشِ افرنگ کا جلوہ ان کی بصارتِ چشم و بصیرتِ قلب کو خیرہ نہ کر سکا۔ بلکہ وہ مغربی تعلیمی استعمار کی یلغار میں مزید مسلمانی طرز و روش کے ساتھ سامنے آئے بقول اقبال کہ انھیں مغرب نے مسلمان تر کر دیا۔ تہذیبِ مغرب کے افکار و نظریات کی آگ میں وہ کڑے امتحان میں مبتلا ہوئے لیکن ان کا ماننا ہے کہ وہ اس امتحان میں بھی مثلِ خلیلِ سلامت رہے۔ وہ نہ صرف اس سے سلامت بچ نکلے بلکہ انہوں نے اس فکری استیلاء اور اس کی تباہ کاریوں سے متعلق واضح اور مبین انداز میں ملت کو بتایا کہ تہذیب و تعلیمِ مغرب کس زہر کو لیے پھرتی ہے اور اس کا تریاق کیا ہو گا۔ انہوں نے بتایا کہ اس تعلیم کی وجہ سے بے اعتدالی، ضعفِ اعتقادی، ناپختہ افکار کی یلغار، دل و دماغ کی ناسودگی، جسم و روح کی دوئی، کم ہمتی، مے خواری، عریانی اور افلاسِ فکر و جسم جیسی قبیح بیماریاں جنم لیتی ہیں۔ بقول علامہ اقبال:

بے کاری و عریانی و مے خواری و افلاس  
کیا کم ہیں فرنگیِ مدنیّت کے فتوحات<sup>[26]</sup>

علامہ اقبال مغربی درسگاہوں اور نظام تعلیم کو مسلمانوں کی ذہنی و ملی روایت کے منافی قرار دیتے ہیں۔ ان کا کہنا ہے کہ مکتب کا جو اس زندہ لاش کی صورت ہے کہ جس میں ذہنی و ملی روح کی جگہ فرنگی نفس نے لے لی ہے۔ ان کا کہنا ہے کہ مغرب نے اب یہ راز ملوکانہ پایا ہے کہ انہیں یعنی مسلمانوں کو تیغوں سے زیر کرنے کی بجائے ایسا نظام تعلیم دو کہ اس کی خودی اس طرح زائل و ختم ہو جائے کہ جس طرح تیزاب کسی شے کو جلا کر رکھ کر دیتا ہے۔ پھر اس دیو قامت و قومی ہیکل ملت کی حیثیت مٹی کے ڈھیر سے زیادہ نہ ہوگی۔ اس کو علامہ نے اس طرح بیان کیا ہے:

تاثر میں اکسیر سے بڑھ کر ہے یہ تیزاب  
سونے کا ہمالہ ہو تو مٹی کا ہے اک ڈھیر!<sup>[27]</sup>

ان کا کہنا ہے کہ مغربی نظام تعلیم نے حصول علم کے حقیقی مقاصد کو بھی مجروح کر دیا ہے۔ اس تعلیم کی غرض و غایت صرف معاشی دائرہ کے گرد گھومتی ہے جب کہ یہ اصل مقصد تعلیم نہیں ہونا چاہیے۔ کیوں کہ یہ انداز فکر انسان کو دو کف جو تک محدود کر دیتا ہے۔ مردانِ حر کے لیے یہ تصور زہر ہلاہل ثابت ہوگا۔ انہوں نے مغربی تعلیم کے اس اندیشہ کی بھی وضاحت کی ہے کہ یہ عقل کو آزادی کا نعرہ دے کر خیالات کو بغیر نظم و بے ربط چھوڑ جاتا ہے۔ اس کے لادینی افکار سے مغرب میں تصور عشق مردہ ہو چکا ہے اور عشق و عقل اپنے افکار کی بے ربطگی کی وجہ سے مشرق میں غلامانہ حیثیت اختیار کر چکی ہے۔ اس کا سدباب اس طرح کیا جائے کہ مغرب کو روایت عشق کا قائل اور مشرق کو نظم افکار پہ مائل کرنا ضروری ہوگا۔ مغربی تعلیم کی وجہ سے کفر و الحاد کا دائرہ بھی بڑھتا گیا ہے۔ علامہ کا کہنا ہے کہ مغرب نے ایک خاص نظر اور تعصب کے تناظر میں مذہب سے بیزاری کا اعلان کیا اور اسے کبھی توہمات تو کبھی ایون قرار دیا ہے۔ مسلم ملت کے افراد بھی اسی نقالی کا شکار ہونے لگے۔ حالانکہ حق تو یہ تھا کہ مذہب کا بھی معروضی انداز فکر و نظر سے مطالعہ و مشاہدہ کرنے کے بعد حتمی رائے قائم کی جاتی۔ علامہ فرنگی تعلیم کو دین کے خلاف سازش قرار دیتے ہیں:

ہم سمجھتے تھے کہ لائے گی فراغت تعلیم  
کیا خبر تھی کہ چلا آئے گا الحاد بھی ساتھ

اور یہ اہل کلیسا کا نظام تعلیم  
ایک سازش ہے فقط دین و مروت کے خلاف<sup>[28]</sup>

اپنے معروف خطبہ، ملت بیضاء پر ایک عمرانی نظر، میں علامہ اقبال نے تعلیم جدید اور اس کے اتباع پر کھری تنقید کی ہے۔ علامہ کے الفاظ میں:

اگر ہم اپنے تعلیمی کارناموں کی قدر و قیمت کا اندازہ لگائیں تو معلوم ہوگا کہ موجودہ نسل کا نوجوان مسلمان قومی سیرت کے اسالیب کے لحاظ سے ایک بالکل نئے اسلوب کا ما حاصل ہے کہ جس کی عقلی زندگی کی تصویر کا پردہ اسلامی تہذیب کا پردہ نہیں ہے۔ حالانکہ اسلامی تہذیب کے بغیر میری رائے میں وہ صرف نیم مسلمان بلکہ اس سے بھی کچھ کم ہے۔<sup>[29]</sup>

اسلامی دارالعلوم کا قیام: علامہ اقبال کی خواہش

علامہ اقبال چاہتے تھے کہ ایک ایسے دارالعلوم کا قیام عمل میں لایا جائے کہ جہاں فکر اسلامی کی تشکیل نو کا کام سرانجام دیا جائے۔ انہوں نے اس حوالے سے جامعہ ازہر کے شیخ علامہ مصطفیٰ المرغنی کو خط لکھا کہ جامعہ ازہر سے کسی عالم کو بھیجا جائے جو اسلامی علوم، علوم جدیدہ اور

انگریزی پر کامل دسترس رکھتا ہو۔ تاکہ مجوزہ ادارے میں وہ اپنی گراں قدر خدمات سرانجام دے سکے۔ علامہ اقبال کے دیرینہ ساتھی چودھری نیاز علی خان نے اس منصوبے کو عملی جامہ پہنانے کے لیے پنجاب پٹھان کوٹ جمال پور میں اپنی جائیداد زمین میں سے کافی حصہ وقف کر دیا۔ مارچ 1938ء میں اس کے اغراض و مقاصد طے پائے۔ اس ادارے کا نام دارالاسلام رکھا گیا تھا۔ لیکن اس کے فوراً بعد علامہ اقبال کا سانحہ ارتحال پیش آیا۔ اس طرح یہ منصوبہ علامہ اقبال کی زندگی میں شرمندہ تعبیر نہ ہو سکا۔ بعد ازاں اس پر مزید کام بھی ہو لیکن ہیئت اجتماعی کی صورت میں اس پر کام نہیں ہو سکا۔

### علامہ اقبال کے تصور تعلیم کی عصری معنویت و اہمیت

علامہ اقبال شاعر فرد اور نباض و حکیم الامت ہیں۔ ان کی دور بین اور بصیرت افروز نگاہ نے مسلم امہ کے استقبالی تناظرات کی علول و منہاج کی جانب راہ نمائی فرمائی۔ ان میں سے اہم ترین پہلو رزم گاہ تعلیم ہے۔ علامہ کے تعلیمی تصورات ہمہ پہلو عصری تعلیمی مسائل کا شافی حل تجویز کرتے ہیں۔ علامہ کی بصیرت افروز نگاہ نے نہ صرف حال بلکہ استقبالی تناظرات تعلیم کا خاکہ بھی اپنے علمی و فکری سرمائے میں پیش کیا ہے۔ شعبہ تعلیم میں ان کی عملی مساعی اس امر کی بین شاہد ہیں۔ اس طرح مسلم امہ ان کے تعلیمی تصورات پر عمل پیرا ہو کر اقوام عالم میں بلند ترین مقام حاصل کر سکتی ہے۔ تاہم اس ضمن میں باقاعدہ تحقیق و تدقیق کے منہاج یہ گامزن ہونا لازم ہے۔

### ما حاصل

علامہ اقبال کے تعلیمی افکار تعمق فکر و نظر کے اعتبار سے دیگر افکار و نظریات کی طرح ہنوز اپنی عصری معنویت برقرار رکھے ہوئے ہیں۔ عصر ما بعد جدید کے بعد بھی ان کی استخراج نظر، افکار تازہ معلوم ہوتے ہیں۔ ملت اسلامیہ گونا گوں مسائل کا شکار ہے۔ ترجیحات مسائل میں تعلیمی قضیہ سرفہرست آتا ہے۔ علمی میدان میں کامیابی دیگر نظم ہائے حیات میں سر بلندی کی ضامن ہوتی ہے۔ علامہ اقبال نے نباض و حکیم ملت کے طور پر تعلیمی مسائل پر اپنے افکار و نظریات شرح و بسط کے ساتھ نظم و نثر میں بیان فرمائے ہیں۔ زیر نظر مقالے میں علامہ اقبال کے تعلیمی افکار اور جدید سائنسی علوم کو تحقیقی و تجزیاتی انداز میں زیر بحث لاتے ہوئے حاصلات فکر کا اجمالاً احاطہ کیا گیا ہے۔ علامہ اقبال کے تعلیمی افکار کے مطابق اگر افراد ملت کے تعلیمی نظام کو استوار کیا جائے تو درج ذیل نتائج کا حصول ممکن ہو گا۔

- ملت قدامت پسندی، تنگ نظری، تقلید اور جمود کی تاریکی سے جدت، وسعت فکر و نظر، اجتہاد و تحرک جیسے انقلاب انگیز اور حیات افروز نظم ہائے تحصیل علوم سے آشنا ہوگی۔
- اختراع و ایجادات کی دنیا میں آگے بڑھتے ہوئے اقوام عالم میں اپنے کھوئے ہوئے مقام کو پلٹ سکیں گے۔
- مظاہر (Phenomena) سے حقیقتِ اشیاء (Noumena/Reality of things) تک پہنچنے کے سفر کا آغاز ہو گا۔ جس کی بدولت سائنسی و دیگر علوم میں کئی نئی علمی جہات کا درواہ ہو گا۔
- عصر حاضر کے علمی و فکری افراط و تفریط کے خرابے میں، فکر اقبال کی روشنی میں، اصل اور حقیقی منبع و سرچشمہ معلم و حکمت کا عرفان عطا ہو گا۔

## بحث و تجاویز

علامہ اقبال کا شمار ان نابغہ روزگار شخصیات میں ہوتا ہے کہ جن کے تراشے ہوئے فکری سلوک و منہاج کی پیروی انسان کو تحقیر و تذلل کی تاریک پستیوں سے عزت و توقیر کی معراج عطا کرتی ہے۔ علامہ اقبال کے دیگر افکار و نظریات مثلاً مرد مومن، خودی، بے خودی وغیرہ کی طرح تعلیمی نظریات بھی انقلاب آفریں اور عملی و معنوی گہرائی و گیرائی کے حامل ہیں۔ ان کی عملی تعمیل کی صورت میں دور رس نتائج برآمد ہو سکتے ہیں۔ علامہ اقبال نے اپنی حیات میں ان افکار و نظریات کے اطلاق کی عملی مساعی بھی فرمائی۔ اسلامی مملکت کے قیام سے لے کر عصر حاضر میں تحرک آمیز فکری روش کی بہ سرعت توسیع و تحضیر فکر اقبال کی عملی صورت کی زندہ مثالیں ہیں۔ علامہ اقبال کے تعلیمی نظریات کے اطلاق و تقلید کے ضمن میں درج ذیل تجاویز پیش کی جاتی ہیں۔

- افکار اقبال کو ابتدائی سطح تعلیم سے لے کر ڈگری سطح تک تدریجاً نصاب میں شامل کیا جائے۔
- تمام سرکاری وغیر سرکاری جامعات میں اقبال چیئرز کا قیام عمل میں لایا جائے۔
- فکر اقبال کی روشنی میں نصاب تعلیم کی تدوین نو کی جائے۔
- نظم تعلیم میں دوئی اور کثیر اللونی کو ختم کیا جائے تاکہ قوم و ملت کا یکساں علمی مزاج ترقی و ترفع کا باعث بن سکے۔
- علامہ اقبال کے ڈیزائن کردہ ادارہ موسوم بہ ”ادارہ دار الاسلام“ کے طرز کے علمی و تحقیقی ادارے کا قیام عمل میں لایا جائے۔

### مصادر و مراجع

- ۱۔ محمد اقبال، علامہ: کلیات اقبال (اردو)، لاہور: اقبال اکادمی، اشاعت دوم، سن (ص ۳۷۹)
- ۲۔ ایضاً ص ۵۵۰
- ۳۔ ایضاً ص ۵۵۰
- ۴۔ ایضاً، ص ۴۲۷، ۴۲۸
- ۵۔ ایضاً، ص ۵۵۰
- ۶۔ ہاشمی، رفیع الدین: اقبال - سوانح اور افکار، لاہور: یونیورسٹی آف منیجمنٹ اینڈ ٹیکنالوجی، طبع اول ۲۰۱۶ء) ص ۳۸، ۶۸
- ۷۔ معینی، عبدالواحد، مقالات اقبال، لاہور: القراٹھ پرائز ۲۰۱۱ء) ص ۲۲
- ۸۔ ایضاً، ص ۴۲
- ۹۔ محمد اقبال، ”تشکیل جدید“، ص ۵۲-۵۳
- ۱۰۔ ایضاً ص ۵۲
- ۱۱۔ محمد اقبال، ”کلیات اقبال“ (اردو) ص ۵۳۳
- ۱۲۔ معینی، عبدالواحد، ”مقالات اقبال“، ص ۲۳۳
- ۱۳۔ برنی، مظفر حسین، ”کلیات مکاتیب اقبال“، جلد چہارم (جہلم: بک کارنز، فروری ۲۰۱۶ء) ص ۳۴۴-۳۴۵
- ۱۴۔ محمد اقبال، ”کلیات اقبال“ (اردو) ص ۵۳۸
- ۱۵۔ ایضاً، ص ۶۱۳
- ۱۶۔ محمد اقبال، تشکیل جدید، ص ۴۰
- ۱۷۔ ایضاً، ص ۵۰

- ۱۸۔ سید عبداللہ، ڈاکٹر، "طیف اقبال"، مرتب ڈاکٹر ممتاز منگھوری (لاہور: اقبال اکیڈمی ۲۰۰۹ء) ص ۱۳۷-۱۴۰
- ۱۹۔ معینی، عبدالواحد، "مقالات اقبال"، ص ۲۲۹-۲۳۲
- ۲۰۔ محمد اقبال، "کلیات اقبال" (اردو) ص ۶۳۱
- ۲۱۔ ایضاً، ص ۲۳۲
- ۲۲۔ جاوید اقبال، ڈاکٹر، "شذرات فکر اقبال"، مترجم ڈاکٹر افتخار احمد صدیقی (لاہور: مجلس ترقی ادب، طبع اول سن) ص ۶۷۹
- ۲۳۔ سید عبداللہ، ڈاکٹر، "طیف اقبال"، ص ۱۴۲-۱۴۴
- ۲۴۔ محمد اقبال، "کلیات اقبال" (اردو) ص ۶۰۸
- ۲۵۔ ایضاً، ص ۲۹۱
- ۲۶۔ ایضاً، ص ۲۳۵
- ۲۷۔ ایضاً، ص ۲۳۲
- ۲۸۔ ایضاً، ص ۲۳۲
- ۲۹۔ معینی، عبدالواحد، "مقالات اقبال"، ص ۱۷۲

## کتابیات

- ۱۔ محمد اقبال، علامہ: کلیات اقبال (اردو)، لاہور: اقبال اکادمی، اشاعت دوم، سن
- ۲۔ ہاشمی، رفیع الدین: اقبال - سوانح اور افکار، لاہور: یونیورسٹی آف نیچرل سائنسز، طبع اول ۲۰۰۶
- ۳۔ معینی، عبدالواحد، مقالات اقبال، لاہور: القمر انٹرنیشنل، ۲۰۰۷
- ۴۔ محمد اقبال، تشکیل جدید، لاہور: اقبال اکادمی، سن
- ۵۔ برنی، مظفر حسین، "کلیات مکاتیب اقبال"، جلد چہارم (جہلم: بک کارنر، ۲۰۰۶)
- ۶۔ سید عبداللہ، ڈاکٹر، طیف اقبال، مرتب ڈاکٹر ممتاز منگھوری، لاہور: اقبال اکیڈمی
- ۷۔ جاوید اقبال، ڈاکٹر، "شذرات فکر اقبال"، مترجم ڈاکٹر افتخار احمد صدیقی، لاہور: مجلس ترقی ادب ۱۹۹۶
- ۸۔ عبدالکحیم، خلیفہ، فکر اقبال، لاہور: بزم اقبال، سن
- ۹۔ رفیع الدین، محمد، حکمت اقبال، لاہور: اقبال اکادمی ۱۹۹۵
- ۱۰۔ نذیر نیازی، سید، اقبال کے حضور، لاہور: اقبال اکادمی ۲۰۰۸
- ۱۱۔ عشرت حسن انور، ڈاکٹر، اقبال کی مابعد الطبعیات، لاہور: اقبال اکادمی ۱۹۷۶
- ۱۲۔ سید عبداللہ، ڈاکٹر، اقبال: مسائل و مباحث، لاہور: اقبال اکادمی
- ۱۳۔ اقبال، علامہ، کلیات اقبال (فارسی)، لاہور: شیخ غلام علی اینڈ سنز، سن
- ۱۴۔ جاوید اقبال، ڈاکٹر، زندہ رود، لاہور: سنگ میل پبلی کیشنز، ۲۰۰۶
- ۱۵۔ صدیق جاوید، ڈاکٹر، فکر اقبال کا عمرانی مطالعہ، لاہور: اقبال اکادمی ۲۰۰۹